

Täze taryhy eýýamda ylym-bilime ösüşin, özgertmeleriň, öňegidişlikleriň hereketlendiriji güýji, şol sanda iň gymmatly hazyna hökmünde baha berilýär. Şoňa görä-de, Gahryman Arkadagymyzyň hem-de hormatly Prezidentimiziň tagallalary bilen milli bilim ulgamynyň döwrebaplaşdyrylmagy, ýaş nesliň belent watansöýüjilik, milli gymmatlyklara, döp-dessurlara sarpa goýmak ruhunda terbiýelenmegi ugrunda asyly işler durmuşa geçirilýär.

Hormatly Prezidentimiziň: «Biz ýaşlara we olaryň sowatlylyk derejesiniň ýokarlandyrylmagyna aýratyn ähmiýet berýäris» diýen sözlerinden ugur alnyp, häzirki wagtda ylymly-bilimli nesilleri terbiýelemäge gönükdirilen özgertmeler üstünlikli dowam etdirilýär. Bilim işine okatmagyň öndebaryjy usullary giňden ornaşdyrylyp, okuw kitaplary yzygiderli neşir edilýär. 1-nji synpa gadam basýan okuwçylara Gahryman Arkadagymyzyň hem-de hormatly Prezidentimiziň adyndan «Bilimli» noutbuk kompýuterleriniň sowgat hökmünde gowşurylmagy bolsa aýratyn bellärliklidir.

Halkara parahatçylyk we ynanyşmak ýylynyň Bilimler we talyp ýaşlar gününde Milli Liderimiziň gatnaşmagynda Halkara senagatçylar we telekeçiler uniwersitetiniň dabaraly ýagdaýda açylyp ulanmaga berilmegi möhüm taryhy wakalaryň hataryndan orun aldy. Ýakynda geçirilen «Saglygy goraýyş, bilim we sport Berkarar döwletiň täze eýýamynyň Galkynyşy döwründe» atly halkara sergi we onuň çäklerindäki ylmy maslahat hem degişli ulgamlar bilen bir hatarda, ýurdumyzyň bilim ulgamynyň gazananlary bilen tanyşmaga giň mümkinçilik döretdi. Hususan-da, giň gerimli sergide Türkmenistanyň Bilim ministrliginiň, Ylymlar akademiýasynyň, ýokary okuw mekdepleriniň diwarlyklary ýurdumyzyň ylym-bilim kuwwaty bilen ýakyndan tanyşdyrды hem-de bu ugurda türkmen ýaşlarynyň alyp barýan ylmy gözlegleri, abraýly halkara ders bäsleşiklerinde gazanan ajaýyp üstünlikleri öz beýanyny tapdy.

Jemläp aýdanyňda, ýaş nesliň bilim almaga bolan hyjuw-höwesini, işjeňligini, jogapkärçiligini artdyran möhüm işler bilim işgärlerini has-da buýsandyrýar. Ýurdumyzda ýaşlaryň döwrebap ylym-bilim alyp, kämil ynsanlar bolup ýetişmekleri ugrunda taýsyz tagallalar edýän Milli Liderimiziň hem-de hormatly Prezidentimiziň janlary sag, ömürleri uzak bolsun!

Kasymmyrat DURDYÝEW,

Ýagşygeldi Kakaýew adyndaky Halkara nebit we gaz uniwersitetiniň mugallymy.